

## ఆ మె న వ్విం ది

---

ఆమె నవ్వింది !

అతను బిత్తరపోయాడు.

ఆమె మళ్ళీ నవ్వింది. తోడేల్ని చూసి మేకపిల్ల  
అచ్చం అలాగే నవ్వివుంటుంది. (జంతువులకు నవ్వుడం రాదం  
టారా ? పస్తేనే)

అతను వెనక్కు తిరిగి చూశాడు. ఎవరూలేరు. ఆమె  
తననుచూసి నవ్విందా ? నమ్మలేనట్టు చూశాడు ఆమె ముఖం  
లోకి.

ఆమె ఓరగా చూస్తూ మళ్ళీ అదోలా నవ్వింది.

అతనికి మతిపోయింది.

తను చూస్తుంది కల కాదుకదా ! మళ్ళీ ఆమె ముఖం  
లోకి వెరిచూపులు చూశాడు.

అదే నవ్వు ! అదే ఓరచూపు !

అతని వళ్ళు రుల్లుమంది.

అతనూ నవ్వాడు, అచ్చం మేక పిల్లను చూసి  
తోడేలు నవ్వివట్టే ! ఎత్తుగా వుండే ఆ రెండుపళ్ళూ ఆమెను  
వెక్కిరించాయి.

ముఖంలో మారుతున్న భావాలను బలవంతంగా అణ  
చుకుంటూ మళ్ళీ నవ్వింది.

అతని చేతిలోవున్న కాగితాలు సుతారంగా అందు కుంది. అలా అందుకుంటున్నప్పుడు కావాలనే అతని చేతిని తాకింది.

అతని నరాలు జివ్వుమన్నాయి. పెదవులు కదిలాయి. మేకపిల్ల ర. క్తపు రుచిని తల్చుకుంటూ తోడేలు పెదవులు కదిల్చినట్టు అతను పెదవుల్ని కదిల్చాడు.

ఆమె పేరు విమల కాదు. సుశీల.

అతనిపేరు మోహన్ కాదు. రంగనాథం.

ఆమె తెలుగు పాఠకుల్ని ఉర్రూత లూగించే ప్రేమ కథల్లోని హీరోయిన్ కాదు. అతను హీరోయిన్ హృదయ వీణను మీటే హీరో కాదు. కానేకాదు.

ఆమె ఆఫీసులో టైపిస్టు. అతను ఆ ఆఫీసు మేనేజర్.

ఆమె నవ్వితే ముత్యాలు రాలలేదు. మల్లెలు విరియ లేదు. పన్నీరు చిలక లేదు. అమృతం పర్షించలేదు.

అయినా రంగనాథానికి ఆమె నవ్వులో అవన్నీ కన్పించాయి. పారవశ్యంలో ఉబ్బితబ్బిబ్బైబ్బి పోయాడు.

ఆమె టైపు చెయ్యవలసిన కాగితాలను తీసుకొని బయటికి వెళ్తూ వెళ్తూ వయ్యారంగా వెనక్కు తిరిగిచూసింది మళ్ళీ నవ్వింది.

ఆమె వెళ్ళిపోయింది.

అతను ఆమె వెళ్ళినవైపే చూస్తూ సంతృప్తిగా నవ్వు కున్నాడు.

\*

\*

\*

సుశీల చేతిలోని కాగితాల్ని తేబులు మీద పెట్టి, టైప్ మిషన్ ఎదురుగా కుర్చీలో కూలబడింది. వశ్యంతా చెమట్లు పడుతుంది. తన కూర్చున్న కుర్చీ, తన పాదాలు తాకుతున్న నేలా, తనను దగా చేస్తున్నట్టనిపించింది. చుట్టూ విషసర్పాలు బుసలు కొడుతున్నాయి. కాటు వెయ్యడానికి సిద్ధంగా వున్నాయి. ఆమె నిలువెల్లా వణికిపోతోంది.

సుశీల ఇరవయ్యో మైలురాయిని దాటబోతోంది. ఆమె అందగ తై కాదు. వయసుకు తగ్గ ఆకర్షణతో పాటు ఆమె వ్యక్తిత్వంలో ఏదో ప్రత్యేకత వుంది.

ఆ వయసులో వున్న ఆడపిల్లకు సహజంగా వుండే కోర్కెలు ఆమెకూ వున్నాయి. ఆమె కల్పనా జగత్తులో ఒక చిన్న ఇల్లు నిర్మించుకుంది. ఆ ఇంట్లో తనను అర్థం చేసుకొని గౌరవించి ప్రేమించే భర్తనూ, బోసి నవ్వుల్ని విరజిమ్ముతూ, చిలకపలుకులు పలికే ఇద్దరు పిల్లల్ని డోహించు కుంటూ వుంటుంది.

కాలేజీలో అందరూ ఆమెను గర్విష్ట అనేవారు. విద్యార్థులకేసి కన్నెత్తికూడా చూడని ఆమె అంటే చాలా మంది మగపిల్లలు పడిచచ్చిపోయేవారు. ఆమెతో మాట్లాడటమే గొప్పగా భావించేవారు. సిగ్గుతో మెలికలు తిరిగి పోకుండా, హూందాగా, నిటారుగా, నిర్లక్ష్యంగా వాళ్ళమధ్య నుంచి వెళ్ళిపోయే సుశీలను అల్లరి చెయ్యలేక పోయేవాళ్లు.

ప్రకాశరావు అందగాడు. ధనవంతుడు. ఆ కాలేజీలో ఎక్కువమంది ఆడపిల్లల కళ్ళలో అతను రాజకుమారు

రుడు. కాని అతని దృష్టిమాత్రం ఎప్పుడూ సుశీలమీదే వుండేది. ....

“ఏమిటి సుశీలా! వంట్లో బాగాలేదా?” పక్కటెప్పిస్తు కమల అడిగింది.

సుశీల ఉలిక్కిపడింది “అబ్బే! ఏం లేదు!” అంటూ సుశీల కర్చిఫ్ తో ముఖానికి పట్టిన చెమట తుడుచుకుంది.

టైప్ మిషన్ లో పేపర్సు ఇన్ స్ట్ర్ చేసింది. వ్రేళ్ళు మిషన్ మీద వేగంగా, యాంత్రికంగా కదులుతున్నాయి. చూపులు పక్కనే వున్న ఓ. సి. మీద కదులుతున్నాయి. మనసు గతాన్ని నెమరువేసుకుంటూ వుంది.....

ఆ రోజు వర్షం పడటంవల్ల నేలంతా చితచిత లాడు తూంది. కాలేజీకి దగ్గరగా వున్న బస్ స్టాప్ వైపుకు, కుచ్చిళ్లు వైకి పట్టుకుని నడుస్తూ సుశీలకాలు అరటి తొక్కమీద పడింది. జారి పడుతూ కుడిచేతి ఆధారంతో నిలదొక్కు కున్నది. చేతిలోని పుస్తకాలు దూరంగా పోయి పడ్డాయి.

ఆమె లేచి నిల్చున్నదోలేదో ప్రకాశరావు పుస్తకాలతో మెరుపులా ఆమె ముందుకొచ్చి నిలబడ్డాడు. ఆమె పుస్తకాలను అందుకుంటూ “థ్యాంక్స్” చెప్పింది. ఆమె కృతజ్ఞతా పూర్వకంగా అతని ముఖంలోకి చూసింది.

ప్రకాశరావు చిరునవ్వు నవ్వాడు. కళ్ళు మిలమిల మెరిసిపోయాయి. కాని ఆమె నవ్వలేదు.

ఆ తర్వాత వరసగా రెండు మూడు రోజులు బస్ స్టాప్ లో ప్రకాశం, సుశీలకు నవ్వుతూ ఎదురుగా కన్పించాడు. చూసీ చూడనట్టే ఆమె నిల్చుంది. ఆమె పక్కకు వెళ్ళి నిల

బడి చనువుగా మాట్లాడించడానికి ప్రయత్నించాడు. కాని సుశీల ముఖంచూసి ధైర్యం చెయ్యలేక పోయాడు.

ప్రకాశానికి వల్లు మండిపోయింది. ఆమెమీద ద్వేషం ఏర్పడింది. ఆమె వింటూ వుండగా, తోటి కుర్రాళ్ళతో ఆమెను గురించి ఏదేదో అనేశాడు. కాని సుశీల వినీ విననట్టే నిర్లక్ష్యంగా వెళ్ళిపోయేది.

కొత్తగా వచ్చిన ఇంగ్లీషు లెక్చరర్ స్ఫురద్రూపి. చాలా తెలివైనవాడు. చాకులా, దూసుకుపోయే వ్యక్తిత్వం కలవాడు. చాలామంది ఆడపిల్లలు పని కల్పించుకొని అతని చుట్టూ చేగేవాళ్ళు. అతని పేరు ప్రసాద్.

ఒకరోజు సుశీల, జానకితో సినిమా నుంచి వస్తూండగా ప్రసాద్ ఎదురైనాడు. ఇద్దర్నీ చిరునవ్వుతో పలకరించాడు. జానకి చిరునవ్వుతో నమస్కరించింది. సుశీలా నమస్కరించిది వినయంగా. కాని నవ్వులేదు. ప్రసాద్ ముఖం చిన్నబుచ్చు కోవడం జానకి గమనించింది. ప్రసాద్ వెళ్ళిపోయాడు.

“మరీ అంత మూతిబిగింపు అందరిముందూ, అన్ని వేళలా బాగుండదు”-అంది జానకి.

సుశీల అర్థంకానట్లు చూసింది జానకి ముఖంలోకి.

“ఏం? అర్థంకాలేదా? మన లెక్చరర్ కదా! కాస్త చిరునవ్వుతో సమాధానం ఇస్తే కొంపలేం మునిగి పోతాయో?”

సుశీల అంటే ప్రసాద్ కు ఇవ్వం అనే విషయం సుశీలకూ, జానకీకూ కూడా తెలుసు.

“ఏమో జానకీ! నాకు నవ్వాలనిపించదు.”

“ఏమిటే నీ చాదస్తం నువ్వునూ? కాస్త నవ్వి నంత మాత్రాన శీలం పోతుందని భయమా?”

“ఛ! అలాంటి పిచ్చి అభిప్రాయాలు నాకు లేవు. ఒక సారి నవ్వుతూ మాట్లాడితే, అది సాకుగా తీసుకొని చనువు పెంచుకోవడానికి చాలామంది ప్రయత్నిస్తారు. చివరకు అది అలుసుగా మారే ప్రమాదం లేకపోలేదు. అందుకే నేను నవ్వను. లేదా నవ్వాలనిపించదు. బహుశా అది నాస్వభావం కావచ్చు!”

“ఏమో తల్లీ! నీ పిచ్చి నా కర్థం కాదు,” గుణిసింది జానకి.

“నన్ను అర్థం చేసుకో జానకీ! ఈ ప్రసాద్ గారి విషయమే తీసుకో. నే నంటే చాలా అభిమానం చూపిస్తాడు. పాఠం చెబుతున్నంతసేపూ కళ్ళు నామీదే వుంటాయి. అటువంటప్పుడు కొంచెం చనువుగా నవ్వాలనుకో.... ఏమాత్రం అనవసరంగా ఏదేదో ఊహించుకుంటూ....”

“అందువల్ల నష్టం ఏమిటో? ప్రసాద్ కంటే మంచి వాడు నీకు దొరుకుతాడా ఏ?” ఆ అవకాశమే తనకు వస్తే ఎంత బాగుండేది? అన్న భావం జానకి కంఠంలో పలికింది.

“నాకు అటువంటి అభిప్రాయం లేనప్పుడు అతని మంచి చెడుల్ని గురించి నేను ఆలోచించను,” గంభీరంగా సమాధానం ఇచ్చింది సుశీల.

జానకి సంభాషణ పొడిగించలేదు....

\*

\*

\*

“సుశీలా ! ఎంతవరకయింది ?”

సుశీల చివ్వున తలెత్తి చూసింది. టైపు మిషన్ మీద కదులుతున్న ఆమె వేళ్ళు ఆగిపోయాయి. ప్రక్కగా ఆఫీసు మేనేజర్ రంగనాథం.

రంగనాథం సుశీలకు చాలా దగ్గరగా నిల్చుని వున్నాడు.

అతని కంఠం వణికింది. మాటలో చనువు. కళ్ళలో ఏదో భరించలేని భావం.... సుశీల మనస్సంతా చీదర చీదరగా అయిపోయింది. చేతిలో కాగితాలు అతడి ముఖంమీద గిరవాటువేసి ఆఫీసు బయటికి వెళ్ళిపోవాలనిపించింది.

“అయిపోయింది. ఐదు నిముషాల్లో తెస్తాను,” సాధ్యమైనంత మామూలుగా సమాధానం ఇచ్చింది సుశీల....

సుశీల చదువు ఇంటర్ తోనే ముగిసింది. తాసిల్దారుగా పనిచేస్తూ, డిప్యూటీ కలెక్టరుగా ప్రమోట్ కాకుండానే సుశీల తండ్రి గుండెజబ్బుతో అకస్మాత్తుగా చనిపోయాడు. గుర్రప్పందాలు ఆడే అలవాటువున్న అతను, జాక్ పాట్ లోని ఐదు నంబర్లు సరిగ్గా ఎప్పుడూ చెప్పలేకపోయాడు. ఆ స్తంతా ఆ ఐదు నంబర్ల కే అర్పించినా, భార్యకు మాత్రం ఐదుగురు పిల్లల్ని అప్పగించి పోయాడు. అందర్లో పెద్దది సుశీల. అందరూ హైస్కూలూ, ప్రైమరీ స్కూల్లో చదివే వాళ్ళే. తల్లి రోగి ప్షిది. ఎప్పుడూ ఆయాసం - రక్తపుపోటు! ఏమున్నా లేకపోయినా ఆమెకు మందులు మాత్రం వుండాలి. ఆ జబ్బు అలాంటిది, గవర్నమెంటు నుంచి లభించే ఫామిలీ పెన్షన్

తో నెలలో సగంరోజులు గడవడమే అంతంత మాత్రంగా వుండేది.

సుశీల టైపు నేర్చుకుంది. అతి కష్టమీద టైపిస్టు ఉద్యోగం దొరికింది.

ఉద్యోగంలో చేరినరోజు ఆఫీసు మేనేజర్ దగ్గర కెళ్ళి జాయినింగ్ రిపోర్టు ఇచ్చింది. రిపోర్టు అందుకుంటున్న అతని చెయ్యి సుశీల చేతికి తగిలింది. కాదు - కావాలనే అలా చేశాడు. సుశీల అతని ముఖంలోకి చూసింది. అదోలాచూస్తూ నవ్వాడు. సుశీల నవ్వలేదు. నొసలు ముడిచింది. రంగనాథం ముఖం ముట ముట లాడిపోయింది.

సెక్షన్ లోవున్న గుమస్తాలు ఒకరి ముఖంలోకి ఒకరు చూస్తూ సన్నగా నవ్వుకోవడం సుశీలకు కన్పించింది.

అదే సమయంలో విమల టైపుచేసిన కాగితాలు రంగనాథానికి అందించింది, ముసి ముసిగా నవ్వుకుంటూ. రంగనాథం దాదాపు ఆమె చెయ్యి పట్టుకున్నట్టే తాకుతూ కాగితాలు అందుకున్నాడు. ఆ అమ్మాయి బల్లమీద దాదాపు పడుకున్నట్టే వాలి నిలుచింది. ఆమె పైట తొలగింది. రంగనాథం చూపులు ... ఆమె సిగ్గుపడుతూ పైట సర్దుకోవడం .... చూస్తూంటే ఆ అమ్మాయి అలా కావాలనే చేసినట్టు సుశీలకు అర్థం అయింది. సుశీలకు ఆ అమ్మాయి మీద ఎక్కడలేని కోపం వచ్చింది.

“నువ్వెళ్ళు. అదిగో ఆ ఎదురుగావున్న మిషన్ నీదే! ఈ కాగితాలు టైపు చెయ్యి”-విసురుగా రంగనాథం సుశీలకు కాగితాలు అందించాడు.

సుశీలకు వెనకనుంచి రంగనాథమూ, ఆ అమ్మాయి నవ్వుకోవడం వినిపించింది. రంగనాథం ఏదో జోక్ వేశాడు. విమల పకపక నవ్వింది. ఆ జోక్ తనమీదే అయివుంటుందని అనుకుంది సుశీల.

ఉద్యోగంలో చేరి మూడు నెలలు గడిచినా సుశీల ఆ వాతావరణంలో ఇమడపోలేకపోయింది. తన తోటి ఇద్దరు లేడీ టైపిస్టులు-విమలా, కమలా రంగనాథంతోనూ, గుమస్తాలతోనూ వెకిలిగా మాట్లాడటం, వాళ్ళు పిచ్చిగా నవ్వడం, అసహ్యంగా కులకడం చూస్తూనే వుంది. వాళ్ళు రంగనాథంతో ఒకటి రెండు సార్లు బస్ స్టాపులో వున్న హోటల్ కు వెళ్ళడం కూడా చూసింది సుశీల.

ఒకరోజు ఆలస్యంగా ఆఫీసు నుంచి బయలుదేరిన సుశీల, తన వెనకే రంగనాథం రావడాన్ని గమనించింది. గబ గబా నడవసాగింది.

“సుశీలా! కాఫీ తాగుదాం వస్తావా?” బస్ స్టాపు చేరగానే పక్కగావచ్చి నిలబడి రంగనాథం అడిగాడు.

“సారీ! నేను రాను!” అన్నది సుశీల.

“ఏం? కాఫీ తాగితే తప్పా! మీరంతా ఉద్యోగాలు చేస్తారు. పెద్ద చదువులు చదివారు. భావాలుమాత్రం బూజు పట్టినవే. హోటల్ కు వచ్చినంత మాత్రాన ఏమాతుంది?” రెట్టించాడు, రంగనాథం.

నా కిష్టంలేదు. ఇష్టంలేని పని నేను చెయ్యను-” ఖచ్చితంగా సమాధానం చెప్పి ముఖం తిప్పుకొని నిల్చుంది సుశీల.

ఆ రోజు నుంచి సుశీలకు ఆ ఆఫీసులో నరకానికి తేరలు లేచాయి. ప్రతి చిన్నదానికి రంగనాథం తప్పులు పట్టడం, పై ఆఫీసరుకు కంప్లెయింటు చెయ్యడం ప్రారంభించాడు. విమలా, కమలా, సుశీలను రంగనాథం సాధిస్తుంటే ముసి-ముసిగా నవ్వుకొనేవారు.

“సీలో ఉద్యోగంచేసే లక్షణాలు లేవు.”

“ఇట్లా అయితే ఈ ఉద్యోగం ఎంతోకాలం నిలవదు.”

“ఆఫీసరుగారికి నువ్వు పనిచెయ్యడంలేదనే ఇంప్రెషన్ వచ్చేసింది.”

రంగనాథం బెదిరిస్తూ వుండేవాడు.

తల్లికి జబ్బు చెయ్యడంవల్ల సుశీల వారం రోజులు లీవ్ పెట్టింది.

ఆరోజు ఆఫీసుకు రాగానే మేనేజర్ పిలిపించాడు. భయపడుతూనే సుశీల మేనేజర్ బల్లదగ్గిరకెళ్లి నిలబడింది.

“ఇదిగో, ఇక్కడ సంతకంపెట్టి తీసుకో!” అన్నాడు రంగనాథం.

సుశీల వణుకుతున్న చేతితో సంతకంపెట్టి ‘మెమో’ అందుకొని చదువుకుంది. సుశీలకు చెమట్లు పట్టాయి. “ఆమె పని సరిగాలేదనీ, ఇష్టమొచ్చినట్టు శెలవులు పెడుతుందనీ.... కనుక ఆమెను ఉద్యోగంనుంచి ఎందుకు తొలిగించకూడదో సంజాయిషీ ఇవ్వమనీ.... రాసివున్నది.

ఆమెను సానుభూతితో అర్థం చేసుకున్న రామారావు జాలిగా చూశాడు.

విమలా, కమలా ఒకరి ముఖంలోకి ఒకరు చూసుకుంటూ నవ్వుకున్నారు.

సుశీల కళ్ళలో నీరు గిర్రున తిరిగింది.

తను సరిగా పని చెయ్యడంలేదా? ఇష్ట మొచ్చినట్టు లీవ్ పెడుతుందా? తన పనికాకుండా, ఆ ఇద్దరు టైపిస్టులు చెయ్యాలన్న పనికూడా తనకే అప్పజెపుతూ వుంటాడు రంగనాథం. అయినా తను కిక్కురుమనకుండా చేస్తూనే వుందిగా!

సుశీల మనసు మనసులో లేదు. పని చేస్తూనేవుంది. అయినా అర్జెంటుపేపర్లు ఇంకావున్నాయి. ప్యూన్ వచ్చి లైట్ వేస్తే ఉలిక్కిపడి టైం చూసుకుంది. ఆరుంబావు అయింది. తలెత్తి చూసింది. ఆఫీసులో రంగనాథం తప్పించి మరెవరూ లేరు.

సుశీల టైపుచేసి పేపర్లు తీసుకెళ్ళి రంగనాథం బల్ల మీద పెట్టింది.

“అన్నీ చేశావా?”

“ఇంకా వున్నాయి. రేపు చేస్తాను” అంటూ వెనక్కి తిరిగింది.

“సుశీలా!”

“మరీ అంత టెక్కు పనికిరాదు. నా మాట విను. ఆ విమల్ని, కమల్ని చూసైనా ఆఫీసులో ఎలా ప్రవర్తించాలో నేర్చుకో!” అన్నాడు రంగనాథం.

సుశీల మాట్లాడలేదు.

“మూడు గోజులు టైంవుంది బాగా ఆలోచించుకో!”

“మూడుజుజులు అక్కర్లేదు, రేపే నేనే రిజిస్ట్రేషన్ ఇస్తాను,” అంటూ విసురుగా బయటికి వెళ్లిపోయింది సుశీల. బస్ అంది ఇంటికి చేరేప్పటికి రాత్రి ఎనిమిదిన్నర అయింది.

తల్లి ఆయాసంతో ఉక్కిరి బిక్కిరి అయిపోతూంది.

“ఏమ్మా మందు తెచ్చావా ?” తల్లి అతి కష్టమీద ఆయాస పడుతూ అడిగింది.

“లేదమ్మా!” బాధగా జవాబిచ్చింది సుశీల.

తల్లి ఓ క్షణం కూతురి ముఖంలోకి చూసి “పోని య్ లే తల్లీ! ఈ రాత్రికి ఎలాగో అవస్థపడతాను. చిన్న పిల్లలు నిద్రకు పడుతున్నారు. త్వరగా అన్నం వండు” అన్నది తల్లి దగ్గు తెరలమధ్య.

సుశీల వంటింట్లోకెళ్ళి బియ్యం చూసింది. నాలుగు పావులు మాత్రం వున్నాయి. రెండు పావులు వండి పిల్లలకు సర్ది పెట్టింది. చిన్నవాడు అన్నం చాలలేదని అల్లరిచేశాడు.

సుశీల అన్నం తినలేదు. రాత్రంతా తల్లికి సేవలు చేస్తూ కూర్చుంది. ఆమె దగ్గుతూవుంటే సుశీలకు గుండెలు కదిలిపోతున్నాయి.

సుశీల మనసు మనసులోలేదు. తనకు ఉద్యోగంపోతే, తల్లి జబ్బు.... తమ్ముళ్ళనూ చెల్లెళ్ళనూ పోషించడం.... ఎలా? ఎలా?

తను ఏం చెయ్యాలి? తప్పదా? తనూ విమలా,

కమలకు మల్లే.... లేదు.... లేదు .... తనూ అలా చెయ్యలేదు.  
అలా బ్రతకలేదు....

ఉద్యోగం పోతుంది. అమ్మ మందులేక చచ్చిపోతుంది.  
తమ్ముళ్ళు ఆకలి భరించలేక దొంగతనాలు చేస్తారు.  
చెల్లెళ్ళు....

ముందుకు ఆలోచించలేక పోయింది. చివరకు సుశీల  
ఒక నిర్ణయానికి వచ్చింది.

తెల్లవారి ఆఫీసుకు వచ్చింది.

వస్తూనే రంగనాథం గదిలోకి వెళ్ళింది. అతన్ని చూసి  
నవ్వింది. అతను తెల్లబోయాడు. మళ్ళీ నవ్వింది. అతని వల్ల  
ఝుల్లుమంది.

పైపు చేసిన కాగితాలు అందిస్తూ మళ్ళీ నవ్వింది.  
పక్కనేవున్న రామారావు కేసి చూసింది. రామారావు విషా  
దంగా నవ్వాడు.

ఐశ్వర్యవంతుడూ, అందగాడూ అయిన ప్రకాశరావు  
ఆమెను నవ్వింపలేకపోయాడు. విద్యావంతుడూ సంస్కారి  
అయిన ప్రసాదరావు ఆమెను నవ్వింపలేక పోయాడు.

తోడేలు ముఖం ఆఫీసు మేనేజర్ రంగనాథం ఆమెను  
నవ్వింపగలిగాడు.

చివరకు ఆమె నవ్వింది.

సుశీల నవ్వింది. సుశీలేకాదు, సుశీలలా ఉద్యోగాలు  
చేస్తున్న యువతులు చాలామంది రోజూ నవ్వుతూనే  
వున్నారు.

ఇది సుశీల కథే కాదు. ఇదే విమలల కథా, కమలల కథా కూడా.

సుశీలలూ, కమలలూ, విమలలూ రోజూ నవ్వుతూనే వున్నారు.

ఎందుకంటారా ?

అది మీకూ తెలుసు ?

తర్వాత కథ అంటారా ?

అదీ మీకు తెలిసిందే ?

అయినా మీరంటారు “వెధవ ఉద్యోగం కోసం శీలం పోగొట్టుకోవాలా ?” అని.